

ஆதிதிராவிடர் மற்றும் பழங்குடியினர் நலத் துறை

கொள்கை விளக்கக் குறிப்பு 2006– 2007

மானியக் கோரிக்கை எண். 4

“முறைசெய்து காப்பாற்றும் மன்னவன் மக்கட்கு
இறையென்று வைக்கப் படும்”

– திருவள்ளுவர்

இக்குறள் நெறியின்படி, அனைத்துத் தரப்பு மக்களும் சமூகத்தில் எக்குறையுமின்றி வாழவேண்டுமென்பது இவ்வரசின் நோக்கம். 2001-ஆம் ஆண்டு மக்கள் தொகைக் கணக்கெடுப்புப்படி தமிழ் நாட்டிலுள்ள மொத்த மக்கள் தொகை 6.24 கோடியில், 118.58 இலட்சம் ஆதிதிராவிடரும் 6.51 இலட்சம் பழங்குடியினரும் அதாவது முறையே 19% ஆதிதிராவிடர் மற்றும் 1.04% பழங்குடியினரும் ஆகும். இந்த மக்கள் இன்னும் சமுதாயத்தில் பின்தங்கியுள்ள நிலையை இவ்வரசு உணர்கிறது. மேலும், ஆதிதிராவிட மக்களின் எழுத்தறிவு விகிதம் 63.19%, பழங்குடியினரது எழுத்தறிவு விகிதம் 41.53% ஆக உள்ளது. இது மாநிலத்தின் பொது எழுத்தறிவு விகிதமான 73.45% உடன் ஒப்பிடுகையில் குறைவாக உள்ளது. இதற்குக் காரணம், பொருளாதார நலிவும், தரமான கல்வியின்மையும், சமூக ஏற்றத் தாழ்வுகளும் தான். இவை ஒன்றுக்கொன்று நெருங்கிய தொடர்பு கொண்டவை. எனவே, இவற்றைக் களைந்து இம்மக்களின் வாழ்க்கையை மேம்பாடு அடையச் செய்ய, வலுவான பொருளாதாரத் திட்டங்கள் மற்றும் தரமான கல்வி அளித்தல் போன்றவற்றின் மூலம் செய்ய முடியும் என்பதை உணர்ந்து அதற்கான முழு முயற்சியில் இந்த அரசு தன்னை ஈடுபடுத்தியுள்ளது.

ஆதிதிராவிடர் மற்றும் பழங்குடியின மக்கள் சமூகத் துன்பங்களிலிருந்து விடுபடுவதற்கு கல்வி ஒன்றே அவர்களுக்கு பாதுகாப்பான ஆயுதமாக விளங்க முடியும். எனவே, இச்சமூகத்தை சார்ந்த மக்களுக்கு தரமான கல்வி அளிப்பதில் இந்த அரசு முன்னுரிமை அளித்துள்ளது. இதற்காக 2006-07-ஆம் ஆண்டில், இத்துறைக்கான மொத்த நிதி ஒதுக்கீடான ரூ. 567.83 கோடியில், சுமார் 75% க்கும் அதிகமான நிதி கல்வி சார்ந்த திட்டங்களுக்காகவே ஒதுக்கீடு செய்யப்பட்டுள்ளது.

இத்துறையின் கீழ் 1048 ஆதிதிராவிடர் நலப் பள்ளிகளும் 283 பழங்குடியினர் உண்டி உறைவிடப் பள்ளிகளும் நடத்தப்பட்டு வருகின்றன. ஆதிதிராவிடர் நலப் பள்ளிகளில் சுமார் 2,01,386 மாணவர்களும், பழங்குடியினர் உண்டி உறைவிடப் பள்ளிகளில் 36,447 மாணவர்களும் பயின்று வருகின்றனர்.

I. ஆதிதிராவிடர் நலம்

1. அனைத்து மதங்களிலும் இருக்கின்ற ஆதிதிராவிடர்களுக்கு அரசு சலுகைகள் நீட்டிப்பு

ஆதிதிராவிடர்களுக்கு வழங்கப்படும் சலுகைகள் அனைத்து மதங்களிலும் இருக்கின்ற ஆதிதிராவிடர்களுக்கு கிடைத்திட வழிவகை செய்யப்படும் என்ற முடிவினை இந்த அரசு எடுத்துள்ளது.

2. கல்விக் கட்டணச் சலுகை

கல்வியின் மூலத்தான் சமூக மாற்றத்தை உருவாக்க முடியும் என்பதை உணர்ந்த இந்த அரசு ஆதிதிராவிடர் மற்றும் பழங்குடியினர் அனைவருக்கும் கல்வி புகட்ட வேண்டியதை தலையாய நோக்கமாக கொண்டுள்ளது. இதனை செயல்படுத்த, அரசு மற்றும் அரசு நிதி உதவி பெறும் கல்வி நிறுவனங்களில் பயிலும் ஆதிதிராவிடர், பழங்குடியினர் மற்றும் கிருத்துவ மதம் மாறிய ஆதிதிராவிட மாணவ மாணவியர்கள் வருமான வரம்பின்றி கல்விக் கட்டணம் செலுத்துவதிலிருந்து முழுவதுமாக விலக்களிக்கப்பட்டுள்ளனர். இக்கல்விச் சலுகை இளங்கலை பட்டப்படிப்பு வரை வழங்கப்படுகிறது. இதற்காக 2006-07-ஆம் ஆண்டிற்கு ரூ.154.97 இலட்சம் நிதி ஒதுக்கீடு செய்யப்பட்டுள்ளது.

3. (அ) சிறப்பு கட்டணம் மற்றும் தேர்வுக் கட்டணச் சலுகைகள்

மத்திய அரசு அல்லது மாநில அரசு போஸ்ட் மெட்ரிக் கல்வி உதவித்தொகை பெற மாணவ, மாணவியரின் பெற்றோர் அல்லது பாதுகாவலரின் ஆண்டு வருமானம் முறையே ரூ.1,00,000/- மற்றும் ரூ.50,000/-க்கு மிகாமல் இருக்க வேண்டும்.

இந்த வருமான வரம்பிற்கு மேற்பட்ட மாணவ மாணவியர்களுக்கு சிறப்புக் கட்டணம் மற்றும் தேர்வுக் கட்டணம் செலுத்துவதிலிருந்து விலக்களிக்கப்படுகிறது. இதற்காக 2006-07-ஆம் ஆண்டிற்கு ரூ.90.00 இலட்சம் நிதி ஒதுக்கீடு செய்யப்பட்டுள்ளது. இதன் மூலம் சுமார் 7,000 மாணவ மாணவியர்கள் பயன் பெறுவர்.

(ஆ) முதுகலைப் பட்டம் படிக்கும் மாணவிகளுக்கு சிறப்பு கட்டணம் மற்றும் தேர்வுக் கட்டணச் சலுகைகள்

மத்திய அரசு மற்றும் மாநில அரசு போஸ்ட் மெட்ரிக் கல்வி உதவித் தொகைக்கு நிர்ணயிக்கப்பட்ட வருமான வரம்பிற்கு மேற்பட்ட முதுகலை பட்டப்படிப்பு படிக்கும் மாணவிகளுக்கு மட்டும் சிறப்புக் கட்டணம் மற்றும் தேர்வுக் கட்டணம் செலுத்துவதிலிருந்து விலக்களிக்கப்படுகிறது. இதற்காக 2006-07-ஆம் ஆண்டிற்கு ரூ.50.00 இலட்சம் நிதி ஒதுக்கீடு செய்யப்பட்டுள்ளது. இதன் மூலம் சுமார் 1,090 மாணவியர்கள் பயன் பெறுவர்.

4. பெண் கல்வி ஊக்குவிப்பு சிறப்புத் திட்டம்

“மங்கையராகப் பிறப்பதற்கே நல்ல மாதவஞ் செய்திட வேண்டும் அம்மா”

– கவிமணி தேசிக விநாயகம் பிள்ளை

பெண்ணினத்தினை ஊக்குவிக்க பெண் கல்வி வேண்டும் என்பதை உணர்ந்த இவ்வரசு அதன் பொருட்டு பல்வேறு சிறப்புத் திட்டங்களை செயல்படுத்தி வருகிறது. இதன்படி ஆதிதிராவிடர் மற்றும் பழங்குடியின பெண் குழந்தைகளின் 100% பள்ளிச் சேர்க்கையை உறுதிப்படுத்திடும் நோக்கத்தோடு பெண் கல்வி ஊக்குவிப்புத் திட்டம் செயல்படுத்தப்பட்டு வருகிறது. இதன்படி 3-ஆம் வகுப்பு முதல் 5-ஆம் வகுப்பு வரையில் கல்வி பயிலும் ஆதிதிராவிடர் மற்றும் பழங்குடியினர் பெண் குழந்தைகள் 60,000 பேருக்கு மாதம் ஒன்றுக்கு ரூ.50/-வீதம் 10 மாதங்களுக்கு வழங்கப்படுகிறது. இத்திட்டம் ஆதிதிராவிட மாணவிகளை பொறுத்தவரையில் கல்வியில் பின்தங்கியுள்ள மாவட்டங்களான தருமபுரி, கிருஷ்ணகிரி, திருவண்ணாமலை, கடலூர், விழுப்புரம், விருதுநகர், காஞ்சீபுரம், திருவள்ளூர், வேலூர், சேலம், நாமக்கல், திருச்சிராப்பள்ளி, பெரம்பலூர், கரூர், நாகப்பட்டினம் ஆகிய மாவட்டங்களில் வழங்கப்படுகிறது. பழங்குடியின மாணவிகளை பொறுத்த வரையில் சென்னையை தவிர்த்து அனைத்து மாவட்டங்களிலும் செயல்படுத்தப்படுகிறது. 6-ஆம் வகுப்பில் சேர்ந்து கல்வி பயிலும் மாணவியர் கல்வியைத் தொடர ஊக்குவிக்கும் வகையில் 30,000 ஆதிதிராவிடர் மற்றும் பழங்குடியினர் மாணவியர்களுக்கு மாதம் ஒன்றுக்கு ரூ.100/- வீதம் 10 மாதங்களுக்கு சென்னையை தவிர மற்ற அனைத்து மாவட்டங்களுக்கும் வழங்கப்படுகிறது. இத்திட்டத்திற்காக 2006-07-ஆம் ஆண்டிற்கு ரூ.6.00 கோடி நிதி ஒதுக்கீடு செய்யப்பட்டுள்ளது.

5. கல்வி உதவித் தொகை

(அ) ப்ரிமெடரிக் உதவித் தொகை

ஆதிதிராவிடர் மற்றும் பழங்குடியினர் மாணவர்கள் தங்கள் படிப்பினை தொடர ஏதுவாக பல்வேறு உதவித் தொகைகள் வழங்கப்பட்டு வருகின்றன. 6-ஆம் வகுப்பு முதல் 10-ஆம் வகுப்பு வரை கல்வி பயிலும் அனைத்து ஆதிதிராவிடர், பழங்குடியின மற்றும் கிருத்துவ மதம் மாறிய மாணவ மாணவியர்கள் சிறப்புக் கட்டணம் செலுத்துவதிலிருந்து விலக்கு அளிக்கப்படுகின்றனர். இதன் பொருட்டு ஏற்படும் இழப்புத் தொகை அந்தந்தக் கல்வி நிறுவனங்களுக்கு இத்துறை மூலம் வழங்கப்படுகிறது.

இதே போல் 10-ஆம் வகுப்பு பயிலும் ஆதிதிராவிடர், பழங்குடியின மற்றும் கிருத்துவ மதம் மாறிய ஆதிதிராவிட மாணவர்கள் தேர்வுக் கட்டணங்கள் செலுத்துவதிலிருந்து விலக்களிக்கப்படுகின்றனர். இத்தொகை முழுவதும் இத்துறையால் அரசுத் தேர்வுத் துறைக்கு வழங்கப்படுகிறது.

(ஆ) துப்புரவு தொழில் புரிவோரின் குழந்தைகளுக்கான ப்ரிமெடரிக் உதவித் தொகை திட்டம்

துப்புரவு தொழில் புரிவோரின் குழந்தைகளுக்கு சாதி, மதம் மற்றும் வருமான வரம்பின்றி விடுதியில் தங்காது பயிலும் மாணவ மாணவியருக்கு மாதம் ஒன்றிற்கு 1-ஆம் வகுப்பு முதல் 5-ஆம் வகுப்பு வரை ரூ.40/-ம், 6-ஆம் வகுப்பு முதல் 8-ஆம் வகுப்பு வரை ரூ.60/-ம், 9-ஆம் வகுப்பு முதல் 10-ஆம் வகுப்பு வரை ரூ.75/-ம்

உதவித்தொகை வழங்கப்படுகிறது. விடுதியில் தங்கி பயில்வோருக்கு 3-ஆம் வகுப்பு முதல் 8-ஆம் வகுப்பு வரையில் மாதம் ரூ.300/-ம், 9-ஆம் மற்றும் 10-ஆம் வகுப்பு பயில்வோருக்கு மாதம் ரூ.375/-ம் வழங்கப்படுகிறது. இதுவன்றி தனி மானியமாக விடுதியில் தங்காது பயிலும் மாணவ மாணவியர்களுக்கு ஆண்டுக்கு ரூ.550/-ம், விடுதியில் தங்கி பயில்வோருக்கு ரூ.600/-ம் வழங்கப்படுகிறது. இத்திட்டத்திற்காக 2006-07-ஆம் ஆண்டிற்கு ரூ.599.09 இலட்சம் நிதி ஒதுக்கீடு செய்யப்பட்டுள்ளது.

(இ) போஸ்ட் மெட்ரிக் உதவித் தொகை

மைய அரசு திட்டத்தின் கீழ் 10-ஆம் வகுப்பிற்கு மேற்பட்ட படிப்பு பயிலும் ஆதிதிராவிடர் மற்றும் பழங்குடியின மாணவ மாணவியருக்கு பெற்றோர் அல்லது பாதுகாவலரின் ஆண்டு வருமானம் ரூ.1,00,000/-க்கு மிகாமல் இருப்பின், கல்வி நிறுவனங்களுக்கு அவர்கள் செலுத்த வேண்டிய குறிப்பீடுகள் வாங்குதல் போன்ற கட்டாயச் செலவுகள் மற்றும் கல்வி நிறுவனங்களுக்குக் செலுத்த வேண்டிய கட்டாயக் கட்டணங்கள் ஆகியவற்றை ஈடுசெய்ய, மாதம் அதிகபட்சமாக ரூ.330/- படிப்புக்கு ஏற்றவாறு வழங்கப்படுகிறது. இவர்கள் விடுதியில் தங்கி கல்வி பயில்பவராக இருப்பின் இத்தொகை அதிகபட்சமாக மாதம் ரூ.740/- படிப்பிற்கு ஏற்றவாறு பராமரிப்புப்படியாக வழங்கப்படுகிறது. இதுவன்றி மாணவ மாணவியர்களால் அரசு மற்றும் அரசு உதவி பெறும் கல்வி நிறுவனங்களுக்கு செலுத்தப்பட வேண்டிய கட்டாயக் கட்டணங்கள் நேரடியாக வழங்கப்படுகின்றன.

மருத்துவம், பொறியியல், வேளாண்மை, கால்நடை மருத்துவம், பாலிடெக்னிக், சட்டம், வணிக நிருவாக முதுகலைப் பட்டம், பட்டயக் கணக்கியல், உயிர் அறிவியல் மற்றும் இதர தொழில் நுட்பம் சார்ந்த படிப்பினை மேற்கொள்ளும் மாணவ மாணவியர்களின் கல்வி மேம்பாட்டிற்காக புத்தக வங்கித் திட்டம் செயல்படுத்தப்பட்டு வருகிறது. இத்திட்டத்தின் கீழ் ரூ.2,400/- முதல் ரூ.7,500/- வரை மதிப்பிலான புத்தகங்கள் இரண்டு பேருக்கு ஒரு செட் வீதம் வழங்கப்படுகின்றன. 2003-04-ஆம் ஆண்டு முதல் இத்திட்டம் மைய அரசின் போஸ்ட் மெட்ரிக் உதவித்தொகை திட்டத்துடன் இணைக்கப்பட்டு செயல்படுத்தப்பட்டு வருகிறது.

(ஈ) போஸ்ட் மெட்ரிக் சிறப்பு உதவித் தொகை திட்டம்

ஆதிதிராவிடர், பழங்குடியின மற்றும் கிருத்துவ மதம் மாறிய ஆதிதிராவிட மாணவ, மாணவியருக்கு, அவர்களின் பெற்றோர் அல்லது பாதுகாவலரின் ஆண்டு வருமானம் ரூ.50,000/-க்கு மிகாமல் இருப்போருக்கு மாநில அரசு போஸ்ட் மெட்ரிக் சிறப்பு உதவித் தொகை திட்டத்தை செயல்படுத்தி வருகிறது. இதன்படி விடுதியில் தங்காது 10-ஆம் வகுப்பிற்கு மேற்பட்ட படிப்பு பயிலும் மாணவ, மாணவியருக்கு மாதம் ரூ.65/- முதல் ரூ.125/- வரையில் பராமரிப்புப்படி மற்றும் கட்டாயக் கட்டணங்களுக்காக படிப்புக்கு ஏற்றவாறு வழங்கப்படுகிறது. இதுவே

விடுதியில் தங்கி கல்வி பயில்பவராக இருப்பின் மாதம் ரூ.115/- முதல் ரூ.280/- வரையில் படிப்பிற்கு ஏற்றவாறு இத்திட்டத்தின் கீழ் உதவித் தொகையாக வழங்கப்படுகிறது.

மாநில அரசின் சிறப்பு படிப்பு உதவித் திட்டத்தின் கீழ், தொழிற் பயிற்சி மற்றும் இதர பயிற்சிகள் பெற 10-ஆம் வகுப்பு தேர்ச்சி தேவையில்லாத இனங்களும் போஸ்ட் மெட்ரிக் படிப்பு எனக் கருதப்பட்டு, அதற்குரிய உதவித் தொகை வழங்கப்படுகிறது.

மேலும் 12-ஆம் வகுப்பு படிக்கும் மாணவ மாணவியர்கள், தேர்வுக் கட்டணங்கள் செலுத்துவதிலிருந்து விலக்களிக்கப்பட்டுள்ளனர். இத்தொகை முழுவதும் இத்துறையால் அரசு தேர்வுத் துறைக்கு வழங்கப்படுகிறது.

மைய அரசு மற்றும் மாநில அரசின் இக்கல்வி உதவித் தொகைகள் அந்தந்த கல்வி நிறுவன தலைவர்கள் மூலமாக வழங்கப்படுகிறது.

6. உயர் கல்வி சிறப்பு உதவித் தொகை

கல்வி கடன் உதவித்தொகைத் திட்டம் மானியமாக மாற்றப்பட்டு “உயர்கல்வி சிறப்பு உதவித்தொகை” என வழங்கப்பட்டு வருகிறது. இம்மானியத்திற்குத் தகுதி பெற மாணவர்களின் பெற்றோர் அல்லது பாதுகாவலரின் ஆண்டு வருமானம் ரூ.50,000/-க்கு மிகாமல் இருத்தல் வேண்டும். இத்திட்டத்தின் கீழ், மாணவ மாணவியர்களுக்கு இளங்கலைப் பட்டப்படிப்பிற்காக ஆண்டொன்றுக்கு ரூ.6,500/-ம், முதுகலை பட்டப்படிப்பு மற்றும் தொழிற்கல்வி படிப்புக்காக ஆண்டொன்றுக்கு ரூ.7,000/-ம் வழங்கப்படுகிறது. மேற்படி உதவித்தொகை மருத்துவப் படிப்பு பயிலும் மாணவ மாணவியர்களைப் பொறுத்தவரை ஆண்டொன்றுக்கு ரூ.7,000/- ஆகும். இதில் 75% தொகை மானியமாகவும், 25% தொகை கடனாகவும் வழங்கப்படுகிறது. 2006-07-ஆம் ஆண்டில் இத்திட்டத்திற்காக ரூ.775.00 இலட்சம் நிதி ஒதுக்கப்பட்டுள்ளது.

7. வெளிநாடு சென்று பயில உதவித் தொகை

சமீப காலங்களில் ஆராய்ச்சி மற்றும் முதுகலைப் பட்டப் படிப்பு நிலையில் குறிப்பாக பொறியியல், தொழில் நுட்பவியல் மற்றும் அறிவியல் போன்ற துறைகளில் வெளிநாடு சென்று மேற்படிப்பைத் தொடர இளைஞர்கள் விரும்புகின்றனர். அவர்களது எண்ணம் ஈடேறும் வகையில் இந்த உதவித் தொகைத் திட்டம் செயல்படுத்தப்பட்டு வருகிறது. இதில் பயன் பெற விரும்பும் பணியிலுள்ள மாணவ மாணவியர் அல்லது அவரின் பெற்றோர் / பாதுகாவலரின் மாத வருமானம் ரூ.12,000/-க்கு மிகாமலிருக்க வேண்டும் என்ற நிபந்தனையோடு இந்த நிதியுதவி வழங்கப்படுகிறது. இத்திட்டத்திற்காக 2006-07-ஆம் ஆண்டிற்கு ரூ.10.00 இலட்சம் நிதி ஒதுக்கீடு செய்யப்பட்டுள்ளது.

8. பரிசுத் தொகைகள் (மாநில அளவில்)

அரசு தேர்வுகளில் மாணவர்கள் அதிக மதிப்பெண்கள் பெறுவதற்கு அவர்களை ஊக்குவிக்க பல்வேறு பரிசுத் தொகைத்திட்டங்கள் செயல்படுத்தப்பட்டு வருகின்றன. பத்தாம் வகுப்பு மற்றும் பன்னிரெண்டாம் வகுப்பு பொதுத் தேர்வுகளில் அதிக மதிப்பெண்கள் பெறும் மாணவ மாணவியர்களுக்கு மாநில அளவில் பொதுப் பரிசுகள் கீழ்க்கண்டவாறு வழங்கப்படுகின்றன :-

1	பன்னிரெண்டாம் வகுப்பு	பன்னிரெண்டாம் வகுப்பு தேர்வில் மாநில அளவில் முதலாவதாக வரும் ஆதிதிராவிடர், பழங்குடியினர் மற்றும் கிருத்துவ மதம் மாறிய ஆதிதிராவிடர் ஒவ்வொன்றிலும் ஒரு மாணவர் மற்றும் ஒரு மாணவிக்கு பரிசு ரூ.25,000/- வீதம்.
2	பத்தாம் வகுப்பு	பத்தாம் வகுப்பு பொதுத் தேர்வில் மாநில அளவில் முதலாவதாக வரும் ஆதிதிராவிடர், பழங்குடியினர் மற்றும் கிருத்துவ மதம் மாறிய ஆதிதிராவிடர் ஒவ்வொன்றிலும் ஒரு மாணவர் மற்றும் ஒரு மாணவிக்கு பரிசு ரூ.10,000/-வீதம்.
3	பன்னிரெண்டாம் வகுப்புத் தேர்வு மாநில அளவில் (25 பாடங்கள்)	பன்னிரெண்டாம் வகுப்பு பொதுத் தேர்வில் மாநில அளவில் ஒவ்வொரு பாடங்களிலும் (25 பாடங்கள்) முதல் மதிப்பெண் பெற்ற ஆதிதிராவிடர், பழங்குடியினர் மற்றும் கிருத்துவ மதம் மாறிய ஆதிதிராவிடர் ஒவ்வொன்றிலும் ஒரு மாணவர் அல்லது ஒரு மாணவிக்கு பரிசு ரூ. 2,000/- வீதம்.
4	பத்தாம் வகுப்பு தேர்வில் மாநில அளவில் (முதல் ஐந்து பாடங்கள்)	பத்தாம் வகுப்பு தேர்வில் மாநில அளவில் ஒவ்வொரு பாடத்திலும் (5 பாடங்கள்) முதல் மதிப்பெண் பெற்ற ஆதிதிராவிடர், பழங்குடியினர் மற்றும் கிருத்துவ மதம் மாறிய ஆதிதிராவிடர் ஒவ்வொன்றிலும் ஒரு மாணவர் அல்லது ஒரு மாணவிக்கு பரிசு ரூ.1,000/- வீதம்.

9. பரிசுத் தொகைகள் (மாவட்ட அளவில்)

மாவட்ட அளவில் பத்தாம் வகுப்பு மற்றும் பன்னிரெண்டாம் வகுப்பு பொதுத் தேர்வில் அதிக மதிப்பெண்கள் பெறும் மாணவ மாணவியர்களுக்கு பொதுப் பரிசுகள் கீழ்க்கண்டவாறு வழங்கப்படுகின்றன :-

1	பன்னிரெண்டாம் வகுப்பு	ஆதிதிராவிடர், பழங்குடியினர் மற்றும் கிருத்துவ மதம் மாறிய ஆதிதிராவிடர் ஒருங்கிணைந்து ஒரு மாணவர் மற்றும் ஒரு மாணவிக்கு பரிசுகள் ரூ. 3,000/- வீதம்.
2	பத்தாம் வகுப்பு (3 பரிசுகள்)	
	முதல் பரிசு	ஆதிதிராவிடர், பழங்குடியினர் மற்றும் கிருத்துவ மதம் மாறிய ஆதிதிராவிடர் ஒருங்கிணைந்து ஒரு மாணவர் மற்றும் ஒரு

		மாணவிக்கு பரிசுகள் ரூ. 1,000/- வீதம்.
	இரண்டாம் பரிசு	ஆதிதிராவிடர், பழங்குடியினர் மற்றும் கிருத்துவ மதம் மாறிய ஆதிதிராவிடர் ஒருங்கிணைந்து ஒரு மாணவர் மற்றும் ஒரு மாணவிக்கு பரிசுகள் ரூ. 500/- வீதம்.
	மூன்றாம் பரிசு	ஆதிதிராவிடர், பழங்குடியினர் மற்றும் கிருத்துவ மதம் மாறிய ஆதிதிராவிடர் ஒருங்கிணைந்து ஒரு மாணவர் மற்றும் ஒரு மாணவிக்கு பரிசுகள் ரூ.300/- வீதம்.

(அ) முதலமைச்சரின் தகுதிப் பரிசுகள்

பன்னிரெண்டாம் வகுப்பு என்பது ஒவ்வொரு மாணவ, மாணவியர் வாழ்விலும் முக்கியமான காலமாகும். இத்தேர்வில் அதிகமாக மதிப்பெண் பெறும் மாணவர்கள் மேற்படிப்பில் நல்ல பாடத்தை தேர்ந்தெடுத்து நல்ல எதிர்காலத்தை அமைக்க முடியும். இதனை ஊக்குவிக்க பன்னிரெண்டாம் வகுப்பு பொதுத் தேர்வில் அதிக மதிப்பெண் பெறும் ஆதிதிராவிடர், பழங்குடியினர் மற்றும் கிருத்துவ மதம் மாறிய ஆதிதிராவிட மாணவர்களில் முதல் ஆயிரம் பேருக்கும், மாணவிகளில் முதல் ஆயிரம் பேருக்கும் அவர்கள் மேற் படிப்பினைத் தொடர்கிறவர்களாய் இருப்பின், ஆண்டுக்கு ஒவ்வொருவருக்கும் ரூ.1,500/- வீதம் ஐந்து ஆண்டுகளுக்கு தகுதிப் பரிசு வழங்கப்படுகிறது. 2006-07-ஆம் ஆண்டிற்கான நிதி ஒதுக்கீடு ரூ.60.00 இலட்சமாகும்.

(ஆ) பரிசுத் தொகை திட்டம்

பரிசு கொடுப்பதும், பாராட்டு அளிப்பதும் மாணவ மாணவியருக்கு மிகப் பெரிய உந்து சக்தியினை ஏற்படுத்தும். இதன் மூலம் மாணவர்கள் நன்றாகப் படித்து, எளிதாக வேலை வாய்ப்பினை பெற இயலும். எனவே, மாணவ, மாணவியர்களை ஊக்குவிக்கும் பொருட்டு இத்திட்டத்தின் கீழ் பட்டப்படிப்பு, முதுகலைப் பட்டப்படிப்பு, தொழிற்கல்வி படிப்புகளில் 60% மற்றும் அதற்கு மேல் மதிப்பெண்கள் பெற்று தேர்ச்சி பெற்ற ஆதிதிராவிடர், பழங்குடியினர் மற்றும் கிருத்துவ மதம் மாறிய ஆதிதிராவிட மாணவ மாணவியர்களுக்கு பரிசுத் தொகை வழங்கப்பட்டு வருகிறது. அதன்படி, பரிசுத் தொகையாக ரூ.2,000/- முதல் ரூ.5,000/- வரையில் மொத்தம் 550 மாணவ மாணவியர்களுக்கு வழங்கப்படுகிறது. 2006-07-ஆம் ஆண்டிற்கான நிதி ஒதுக்கீடு ரூ.18.50 இலட்சமாகும்.

(இ) சிறந்த மாணவர்க்கான ஊக்கத் தொகை

பத்தாம் வகுப்பு பொதுத் தேர்வில் அதிக மதிப்பெண் பெறும் பொருட்டும், அவர்களது படிப்பினைத் தொடரும் பொருட்டும் இந்த ஊக்கத் தொகை வழங்கப்படுகிறது. இத்திட்டத்தின் கீழ், ஒவ்வொரு மாவட்டத்திலும் ஆதிதிராவிடர், பழங்குடியினர், கிருத்துவ மதம் மாறிய ஆதிதிராவிடர் ஆகிய ஒவ்வொரு பிரிவிலும் பத்தாம் வகுப்பு பொதுத் தேர்வில் அதிக மதிப்பெண்கள் பெறும் முதல் இரண்டு மாணவர் மற்றும் இரண்டு மாணவியர் தேர்ந்தெடுக்கப்பட்டு அவர்களுக்கு முதல் ஆண்டுக்கு ரூ.800/-ம், அடுத்து வரும் ஐந்து ஆண்டுகளுக்கு

ஓராண்டிற்கு ரூ.960/- வீதமும் அவர்கள் படிப்பினை தொடர்ந்தால் மட்டும் ஆறு ஆண்டுகளுக்கு வழங்கப்படும்.

இத்திட்டத்திற்காக 2006-07-ஆம் ஆண்டிற்கு ரூ.8.16 இலட்சம் நிதி ஒதுக்கீடு செய்யப்பட்டுள்ளது.

(ஈ) காந்தி நினைவு ஊக்கத் தொகை

பன்னிரெண்டாம் வகுப்பு பொதுத் தேர்வில் ஒவ்வொரு மாவட்டத்திலும் முதல் மதிப்பெண்கள் பெறும் இந்து ஆதிதிராவிடர் வகுப்பைச் சேர்ந்த ஒரு மாணவர் மற்றும் ஒரு மாணவி இத்திட்டத்தின் கீழ் தேர்ந்தெடுக்கப்பட்டு அவர்களுக்கு அண்ணல் காந்தியடிகளின் நினைவாக இந்த ஊக்கத் தொகை அளிக்கப்பட்டு வருகிறது. இந்த ஊக்கத் தொகை முதல் வருடத்திற்கு ரூ.1,500/- வீதமும், அடுத்து வரும் ஐந்து ஆண்டுகளுக்கு ஆண்டொன்றுக்கு ரூ.1,000/- வீதமும் வழங்கப்படுகிறது. 2006-07-ஆம் ஆண்டிற்கு ரூ.3.34 இலட்சம் நிதி ஒதுக்கீடு செய்யப்பட்டுள்ளது.

(உ) தகுதி வழி வகை ஊக்கத்தொகை

ஒவ்வொரு மாவட்டத்திலும் கிருத்துவ மதம் மாறிய ஆதிதிராவிடர் மாணவர் மற்றும் மாணவி ஒருவருக்கும், பழங்குடியின மாணவர் மற்றும் மாணவி ஒருவருக்கும் அண்ணல் காந்தி நினைவு ஊக்கத் தொகை வழங்கப்படுவதுபோல் இவ்வகை ஊக்கத் தொகை வழங்கப்பட்டு வருகிறது. இதற்காக 2006-07-ஆம் ஆண்டிற்கு ரூ.0.90 இலட்சம் நிதி ஒதுக்கீடு செய்யப்பட்டுள்ளது.

10. சிலேட்டுகள்

இத்துறை நடத்தும் பள்ளிகளில் பயிலும் ஒன்றாம் வகுப்பு மாணவ, மாணவியர்க்கு சிலேட்டுகள் இலவசமாக வழங்கப்படுகின்றன. இதற்காக 2006-07-ஆம் ஆண்டிற்கு இலவச பாடபுத்தகங்கள் மற்றும் குறிப்பேடு வழங்கும் நிதியிலிருந்து ரூ.2.75 இலட்சம் ஒதுக்கீடு செய்யப்பட்டுள்ளது. இவ்வகையில் சுமார் 31,000 மாணவ, மாணவியர் பயன் பெறுவர்.

11. இலவச பாடப்புத்தகங்கள் மற்றும் குறிப்பேடுகள் வழங்கும் திட்டம்

பெற்றோர்களின் நிதிச்சுமையை கருத்தில் கொண்டும், அனைத்து மாணவர்களுக்கும் கல்வி புகட்ட வேண்டிய அவசியத்தை கருத்தில் கொண்டும் ஆதிதிராவிடர் மற்றும் பழங்குடியினர் நலப் பள்ளிகளில் 1-ஆம் வகுப்பு முதல் 12-ஆம் வகுப்பு வரை பயிலும் அனைத்து மாணவ மாணவியர்களுக்கும் இலவசமாக பாடப்புத்தகங்களும், 3-ஆம் வகுப்பு முதல் 12-ஆம் வகுப்பு வரை பயிலும் மாணவ மாணவியர்களுக்கும் இலவசமாக குறிப்பேடுகளும் வழங்கப்படுகின்றன. பள்ளி கல்வித்துறைப் பள்ளிகளில் பயிலும் ஆதிதிராவிடர் மற்றும் பழங்குடியின மாணவ மாணவியர்களைப் பொறுத்தமட்டில் 9-ஆம் வகுப்பு மற்றும் 10-ஆம் வகுப்பு மாணவ மாணவியர்களுக்கு இலவச பாடப் புத்தகங்களும், 4-ஆம் வகுப்பு முதல் 10-ஆம் வகுப்பு வரை பயிலும் மாணவ மாணவியர்களுக்கு இலவச குறிப்பேடுகளும் வழங்கப்படுகின்றன.

2006-07-ஆம் ஆண்டில், ஆதிதிராவிடர் மற்றும் பழங்குடியினர் உண்டி உறைவிட பள்ளிகளுக்கு இதற்கென ரூ.500.00 இலட்சம் நிதி ஒதுக்கீடும், பொதுப் பள்ளிகளில் பயிலும் ஆதிதிராவிடர் மற்றும் பழங்குடியின மாணவ மாணவியர்களுக்கு ரூ.1819.88 இலட்சம் நிதி ஒதுக்கீடும் செய்யப்பட்டுள்ளது.

12. சீருடைகள்

ஆதிதிராவிடர் மற்றும் பழங்குடியினர் நலத்துறை பள்ளிகளில் 1-ஆம் வகுப்பு முதல் 12-ஆம் ஆம் வகுப்பு வரை பயிலும் அனைத்து மாணவ மாணவியருக்கும், ஆதிதிராவிடர் நல விடுதிகளில் தங்கி பயிலும் அனைத்து மாணவ மாணவியருக்கும் ஆண்டொன்றுக்கு இரண்டு ஜோடி சீருடைகள் தைப்பதற்கான துணி இலவசமாக வழங்கப்படுகின்றன. இதுவரை பருத்தி மற்றும் பாலியஸ்டர் இணைந்த சீருடைகள் விநியோகிக்கப்பட்டு வந்தது. தற்பொழுது மாணவ மாணவியர்கள் தங்கள் அளவிற்கேற்ப தைத்துக் கொள்ளும் விதத்தில் துணிகள் மற்றும் தையற் கூலி மாணவ மாணவியர்களுக்கு வழங்கப்படுகிறது. 2006-07-ஆம் ஆண்டிற்கு ரூ.970.00 இலட்சம் நிதி ஒதுக்கீடு செய்யப்பட்டுள்ளது. இத்திட்டத்தின் மூலம் சுமார் 3,45,000 மாணவ மாணவிகள் பயன் பெறுவர்.

தற்போது மாணவ, மாணவியர்களுக்கு வழங்கப்படும் சீருடைகளின் வடிவமைப்பில் மாறுதல் செய்து 6-ஆம் வகுப்பு முதல் 12-ஆம் வகுப்பு வரை பயிலும் மாணவிகளுக்கு சுடிதாரும், 8-ஆம் வகுப்பு முதல் 12-ஆம் வகுப்பு வரை பயிலும் மாணவர்களுக்கு முழுக்கால் சட்டை (Full Pant) வழங்கவும் அரசு முடிவு செய்துள்ளது. 2006-07-ஆம் ஆண்டில் இதற்காக கூடுதலாக ரூ.265.32 இலட்சம் நிதி ஒதுக்கப்பட்டுள்ளது.

13. இலவச மிதிவண்டி வழங்கும் திட்டம்

பள்ளி 1 படிக்கும் மாணவ, மாணவியர்களுக்கு 2006-07-ஆம் ஆண்டில் இலவச மிதிவண்டிகள் வழங்கப்பட உள்ளன. இதற்காக மாணவிகளுக்கு மிதிவண்டிகள் வழங்க 2006-07-ஆம் நிதியாண்டில் ரூ.980.57 இலட்சம் நிதி ஒதுக்கீடும், மாணவர்களுக்கு மிதிவண்டிகள் வழங்க ரூ.989.45 இலட்சம் நிதி ஒதுக்கீடும் செய்யப்பட்டுள்ளது. இத்திட்டத்தின் கீழ் சுமார் 1,07,000 மாணவ மாணவியர்கள் பயன் பெறுவர்.

14. உயர்நிலை, மேனிலைப் பள்ளிகளில் கணினிக் கல்வி

ஒவ்வொருவருடைய அன்றாட வாழ்க்கையிலும் கணினி அறிவு ஒரு முக்கிய பங்கு ஆற்றுகிறது. இதற்காக கணினி அறிவியலில் மாணவர்களின் ஆர்வத்தைத் தூண்டும் வகையில் ஆதிதிராவிடர் மற்றும் பழங்குடியினர் நல உயர்நிலைப் பள்ளிகளுக்கு கணினிகள் வழங்கப்பட்டுள்ளன. அனைத்து மேனிலைப் பள்ளிகளிலும் கணிப்பொறி அறிவியல் பாடப்பிரிவுகள் துவக்கப்பட்டுள்ளன. 2006-ஆம் ஆண்டில் கணிப்பொறி அறிவியலில் 12-ஆம் வகுப்பு பொதுத்தேர்வில் ஆதிதிராவிடர் மற்றும் பழங்குடியின மாணவ மாணவியர்களின் தேர்ச்சி 93% ஆகும் என்பது குறிப்பிடத்தக்கது.

15. விடுதிகள்

ஆதிதிராவிடர் மற்றும் பழங்குடியின மாணவர்கள் தங்கள் படிப்பில் கவனம் செலுத்தும் பொருட்டு அவர்களை ஊக்கப்படுத்த விடுதி வசதிகள் தேவைப்படுகிறது. தற்போது இத்துறையின் கீழ், ஆதிதிராவிட மாணவ மாணவியர்களுக்காக 1,178 விடுதிகளும், பழங்குடியின மாணவ மாணவியர்களுக்காக 37 விடுதிகளும் செயல்பட்டு வருகின்றன. இவற்றில் 948 ஆதிதிராவிடர் மற்றும் 27 பழங்குடியின விடுதிகள் அரசின் சொந்த கட்டிடங்களிலும் 230 ஆதிதிராவிடர் மற்றும் 10 பழங்குடியின விடுதிகள் வாடகைக் கட்டிடங்களிலும் இயங்கி வருகின்றன. இவ்விடுதிகளில் சுமார் 82,321 மாணவ மாணவியர்கள் தங்கி கல்வி பயிலுகின்றனர்.

ஆதிதிராவிடர் மற்றும் பழங்குடியின மாணவ மாணவியர்கள் தங்கும் விடுதிகள் சரியான முறையில் பராமரிக்கப்படாத நிலை அரசின் கவனத்திற்குக் கொண்டுவரப்பட்டுள்ளது. இவ்விடுதிகள் நன்கு பராமரிக்கப்படும் வண்ணம் சிறப்புப்

பராமரிப்பு பணிகளை மேற்கொள்வதற்காக 2006-07-ஆம் ஆண்டிற்கு ரூ.10 கோடி நிதி ஒதுக்கீடு செய்யப்பட்டுள்ளது.

16. பள்ளிக் கல்வித்துறையுடன் ஒருங்கிணைந்து செயலாற்றுவதில்

ஆசிரியர்களின் கல்வி மற்றும் கற்பிக்கும் திறனை மேம்படுத்துவது முக்கியமானதாகும். இதற்காக “அனைவருக்கும் கல்வி” என்ற “சர்வ சிக்ஷா அபியான்” திட்டத்தின் மூலம் பள்ளிக் கல்வித்துறையுடன் சேர்ந்து செயலாற்ற இத்துறை நடவடிக்கைகளை மேற்கொண்டுள்ளது. இதன் மூலம் தொடக்க மற்றும் நடுநிலை பள்ளிகளின் தரமும், வசதிகளும் உயர்வடையும். “அனைவருக்கும் கல்வி” எனும் திட்டத்தின் கீழ் ஆதிதிராவிடர் நலப்பள்ளிகளில் பணிபுரியும் இடைநிலை ஆசிரியர்கள் அனைவருக்கும் பணியிடைப் பயிற்சி அளிக்கப்படுகிறது. மேலும், ஒலி-ஒளி துணைகலங்கள் பயன்படுத்தி பாடம் கற்பிக்கும் வகையில் ஆசிரியர்களுக்கு பயிற்சி அளிக்கப்படுகிறது. இப்பயிற்சி மூலம் ஆசிரியர்களின் கல்வி மற்றும் கற்பிக்கும் திறன் வளர்ச்சி அடைகிறது. இதனால் மாணவர்களும் பயனடைகிறார்கள்.

17. இட ஒதுக்கீடு

இட ஒதுக்கீட்டு முறையை சீரிய முறையில் நடைமுறைப்படுத்தி வருவதன் மூலம் ஆதிதிராவிடர் மற்றும் பழங்குடியினருக்குரிய அதிகாரம் கிடைக்க வழி வகுக்கிறது. இதன் மூலம் அவர்களுக்குரிய சமூக நீதியும் கிடைக்கிறது. எனவே, இட ஒதுக்கீட்டுப் பயன்கள் அம்மக்களுக்கு சென்றடைய இந்த அரசு அனைத்து

நடவடிக்கைகளையும் எடுத்து வருகிறது. அரசுப் பணியாளர் தேர்வு முகமைகளான தமிழ் நாடு அரசுப் பணியாளர் தேர்வாணையம், ஆசிரியர் தேர்வு வாரியம் மற்றும் தமிழ் நாடு சீருடைப்பணியாளர் தேர்வு வாரியம் ஆகியவற்றின் மூலம் மேற்கொள்ளப்படும் நேரடி நியமனங்களில் ஆதிதிராவிடர் மற்றும் பழங்குடியினருக்கான சட்டப்படியான 18% மற்றும் 1% இட ஒதுக்கீட்டின்படியே ஆதிதிராவிடர் மற்றும் பழங்குடியினர்கள் நியமனம் செய்யப்படுகின்றனர். இந்த இட ஒதுக்கீட்டின்படி தகுதிவாய்ந்த ஆதிதிராவிடர் மற்றும் பழங்குடியினப் பணிநாடுநர்கள் போதிய அளவில் கிடைக்கப் பெறாத பட்சத்தில், அவர்களுக்கான அந்தப் பணியிடங்கள் பின்னடைவு காலிப்பணியிடங்களாக அறிவிக்கப்பட்டு, அடுத்து வருகின்ற தேர்வுகள் அல்லது சிறப்புத் தேர்வுகள் மூலம் நிரப்பப்படுகின்றன.

சட்டப்படியான 18% மற்றும் 1% குறைவு ஏற்படுகின்ற இடங்களில் நுழைவு நிலையில் நேரடி நியமனம் செய்யவும், பணி மாறுதல் மூலம் ஆதிதிராவிடர் மற்றும் பழங்குடியினரைக் கொண்டு நிரப்புவதற்கும் தேவைப்பட்டால் இந்த பணியிடங்களுக்குரிய விதிமுறைகளை மாற்றி திருத்தங்கள் கொண்டு வந்து அதன்படி நியமனம் செய்வதற்கும் விரிவான அறிவுரைகள் வழங்கப்பட்டுள்ளன. இதனை ஆதிதிராவிடர் நலத்துறை அமைச்சர் தலைமையில் ஒரு உயர்மட்டக் குழு அவ்வப்போது ஆய்வு செய்து வருகிறது.

18. ஆதிதிராவிடர் துணைத் திட்டம் (முன்பு சிறப்பு உள்ளடக்கத் திட்டம் என்று அழைக்கப்பட்டது)

பல்வேறு திட்டங்கள் மூலம் ஆதிதிராவிட மக்களின் வாழ்க்கைத் தரம் உயர வேண்டும் என அரசு கருதுகிறது. இதற்கேற்ப, ஆண்டு திட்ட நிதியில் மக்கள் தொகைக்கேற்ப நிதி ஒதுக்கப்பட வேண்டுமென மைய அரசு அறிவுறுத்தியுள்ளது. இத்திட்டமானது 21 செயலாக்க துறைகள் மூலம் செயல்படுத்தப்படுகிறது. பத்தாவது ஐந்தாண்டு திட்டத்திலிருந்து, ஆதிதிராவிடர் துணைத் திட்டமானது, பகுக்கக் கூடிய (Divisible) மற்றும் பகுக்க இயலாத (Indivisible) திட்டங்களாக செயல்படுத்தப்பட்டு வருகிறது. ஒவ்வொரு துறையிலும், ஒருங்கிணைக்கும் அலுவலர் (Nodal Officer) நியமனம் செய்யப்பட்டு இத்திட்டங்கள் கண்காணிக்கப்பட்டு வருகின்றன.

2006-07-ஆம் ஆண்டில், ஆதிதிராவிடர் துணைத் திட்டமானது தமிழ்நாட்டில் புதுப்பொலிவு பெற்றுள்ளது. 2006-07-ஆம் ஆண்டின் மொத்த திட்ட நிதி ஒதுக்கீடான ரூ.12,500/- கோடியில், பகுக்கக் கூடிய (Divisible) திட்டங்களின் கீழ் திட்ட வரவு செலவு இணைப்பு புத்தகத்தின்படி (Plan-Budget Link Book) ஆதிதிராவிடர்களுக்கான துணை தலைப்பு 789-ன் கீழ், ரூ.1,126.89 கோடி ஆதிதிராவிடர் துணைத் திட்டத்திற்கென நிதி ஒதுக்கீடு செய்யப்பட்டுள்ளது. இது முந்தைய ஆண்டுகளில் செய்யப்பட்ட நிதி ஒதுக்கீட்டினை விட மிகவும் அதிகமாகும். மேலும், பகுக்க இயலாத (Indivisible) திட்டத்தின் கீழ், ரூ.1,299.42 கோடி நிதி ஒதுக்கீடு செய்யப்படவுள்ளது. இத்திட்டத்திற்கான மொத்த நிதி ஒதுக்கீடு ரூ.2,426.31 கோடியாகும்.

பத்தாவது ஐந்தாண்டு திட்ட காலத்தில் 2002-03 முதல் 2005-06 வரையிலான ஆதிதிராவிடர் துணைத்

திட்டத்தின் செலவின விபரங்கள் பின்வருமாறு:-

(ரூபாய் இலட்சத்தில்)

ஆண்டு	மாநில ஆண்டு திட்ட ஒதுக்கீடு	திட்டமிடப் பட்ட ஆதிதிராவிடர் துணை திட்ட (முன்பு சிறப்பு உள்ளடக்கத் திட்டம்) ஒதுக்கீடு	செலவினம்			திட்டமிடப் பட்ட ஆதிதிராவிடர் துணை திட்ட ஒதுக்கீட்டுடன் செலவின விழுக்காடு	மாநில ஆண்டு திட்ட ஒதுக்கீட்டுடன் செலவின விழுக்காடு
			பகுக்கக் கூடிய இனம்	பகுக்க இயலாத இனம்	மொத்தம்		
2002-03	575152.96	110373.55	40209.13	79069.95	119279.08	108.07%	20.74%
2003-04	700013.16	135370.65	61388.49	100125.28	161513.77	119.31%	23.07%
2004-05	800108.10	154343.79	59955.43	98766.25	158721.68	102.84%	19.84%
2005-06	910000.00	210455.00	55481.74	118203.08	173684.82	82.53%	19.09%

19. இலவச வீட்டுமனைப் பட்டாக்கள்

பெரும்பாலான ஆதிதிராவிடர், பழங்குடியின மக்கள் பொருளாதார நலிவின் காரணமாக வறுமைக் கோட்டிற்கு கீழே வாழுகின்றனர். அவர்களுக்கு வீட்டு மனைப் பட்டாக்கள் அடிப்படை வசதியுடன் கொடுத்தால் அவர்களுக்கு சமூக அந்தஸ்து உயரும் என்பதை உணர்ந்த அரசு, அடிப்படை வசதியோடு கூடிய வீட்டு மனை வழங்கும் திட்டத்தை நடைமுறைப்படுத்தி வருகிறது. 2006-07-ஆம் ஆண்டிற்கு வீட்டு மனைப் பட்டாக்கள் வழங்கவும் மற்றும் அடிப்படை வசதிகள் செய்வதற்கும் ரூ.1,100.09 இலட்சம் நிதி ஒதுக்கப்பட்டுள்ளது.

20. சமுதாயக்கூடங்கள்

பல்வேறு சமூக நிகழ்ச்சிகள், குறிப்பாக சமுதாய விழாக்கள், கூட்டங்கள் மற்றும் திருமணங்கள் நடத்துவதற்கும் சமுதாயக் கூடங்கள் தேவைப்படுகின்றன. இதனைக் கருத்தில் கொண்டு, ஆதிதிராவிடர் குடியிருப்புகளில் சமுதாயக் கூடங்கள் கட்டப்படும் திட்டத்தை அரசு செயல்படுத்தி வருகிறது. 2006-07 -ஆம் ஆண்டிற்கு சமுதாயக்கூடங்கள் கட்டித்தர ரூ.14.00 இலட்சம் நிதி ஒதுக்கப்பட்டுள்ளது.

21. மயானங்கள் மற்றும் பாதை வசதி

ஆதிதிராவிடர் குடியிருப்புகளுக்கு தேவைப்படும் மயான வசதி மற்றும் மயானப் பாதைகள் அமைத்துக் கொடுக்க இந்த அரசு நடவடிக்கை எடுத்து வருகிறது. இத்திட்டத்திற்கு தேவையான நிலத்தினை வாங்குவதற்கும், கையகப்படுத்துவதற்கும் நிதி ஒதுக்கீடு செய்யப்படுகிறது. ஊராட்சி ஒன்றியங்களும் தமது நிதியிலிருந்து ஆதிதிராவிடர் குடியிருப்புகளுக்கு தேவையான அடிப்படை வசதிகளை செய்து தருகின்றன. இதற்காக, குடிநீர் வசதிக்கு 15%-ம், இணைப்புச்சாலை வசதிக்கு 10%-ம் இத்துறையின் பங்குத் தொகையாக வழங்கப்படுகின்றன.

ஆதிதிராவிட குடியிருப்புகளுக்கு மயானம் மற்றும் மயானப் பாதைக்காக 2006-07-ஆம் ஆண்டிற்கு ரூ.72.94 இலட்சம் நிதி ஒதுக்கப்பட்டுள்ளது.

22. ஈமச் சடங்குக்கு உதவித் தொகை

ஆதிதிராவிடர், கிருத்துவ மதம் மாறிய ஆதிதிராவிடர் மற்றும் பழங்குடியினர் குடும்பத்தில் ஒருவர் இறந்து விட்டால் அவரின் ஈமச் சடங்கிற்கான செலவினை மேற்கொள்ள நிதி உதவியாக ரூ.500/-வழங்கப்படுகிறது. இதற்கான ஆண்டு வருமான வரம்பு ரூ.24,000/- ஆகும். ஆதிதிராவிடர் ஈமச் சடங்கு நிதியுதவி வழங்க 2006-07-ஆம் ஆண்டிற்கு ரூ. 283.26 இலட்சம் நிதி ஒதுக்கப்பட்டுள்ளது.

23. சாதிச் சான்றுகள்

ஆதிதிராவிடர்களுக்குரிய சாதி சான்றிதழ்கள் சம்பந்தப்பட்ட வட்டாட்சியர்களால் வழங்கப்படுகின்றன. அரசு ஆணை (நிலை) எண்.2137 ஆதிதிராவிடர் மற்றும் பழங்குடியினர் நலத் துறை, நாள் 11.11.1989 -இன் படி அனைத்து பழங்குடியினருக்கும் சாதி சான்றிதழ் வழங்கும் அதிகாரம் உரிய வருவாய் கோட்டாட்சியர்களுக்கு வழங்கப்பட்டுள்ளது. ஆதிதிராவிடர் மற்றும் பழங்குடியினர் இனத்தவர்களுக்கு அரசியல் அமைப்பின் கீழ், அளிக்கப்பட்டுள்ள இட ஒதுக்கீட்டை, போலியான சாதிச் சான்றுகள் அளித்து இதர இனத்தவர் கல்வி நிறுவனங்களில் சேர்தல், பொதுப் பணிகளில் நியமனம் பெறுதல் மூலம் உண்மையான ஆதிதிராவிடர் மற்றும் பழங்குடியின மக்கள் பாதிக்கப்படுகின்றனர். எனவே, அவ்வாறு அளிக்கப்பட்ட சான்றுகளின் மெய்தன்மையினை முறையாக ஆய்வு செய்தல் இன்றியமையாததாகும். இதற்கென உச்சநீதிமன்றத்தின் நெறிமுறைகளின் அடிப்படையில் அரசு, மாவட்ட அளவிலும், மாநில அளவிலும் குழுக்களை அமைத்துள்ளது. இக்குழுக்களில் ஒரு மானிடவியல் வல்லுநர் சேர்க்கப்பட்டுள்ளார். வட்டாட்சியர் மற்றும் வருவாய் கோட்டாட்சியர்களால் வழங்கப்பட்ட சாதிச்சான்றிதழ்களை இக்குழுக்கள் ஆய்வு செய்யும்.

24. குடியரிமைப் பாதுகாப்பு

(அ) தீண்டாமை ஒழிப்பு

ஆதிதிராவிடர் மற்றும் பழங்குடியின மக்களுக்கு எதிராக நிகழும் தீண்டாமை மற்றும் வன்கொடுமைகளைத் தடுக்க இந்த அரசு தீவிர நடவடிக்கை எடுத்து வருகிறது. இதற்காக, 1955-ஆம் ஆண்டு குடியரிமைப் பாதுகாப்புச் சட்டம் மற்றும் 1989-ஆம் ஆண்டு வன்கொடுமைகள் தடுப்புச் சட்டம் ஆகியவை சிறப்பாகவே செயல்படுத்தப்பட்டு வருகின்றன. இதற்கென காவல்துறை இயக்குநர் (சமூக நீதி மற்றும் மனித உரிமைகள்) அவர்கள் தலைமையின் கீழ் சமூகநீதி மற்றும் மனித உரிமைகள் பிரிவு ஒன்று சென்னையைத் தலைமையிடமாகக் கொண்டு இயங்கி வருகிறது.

மேலும், இவ்விரு சட்டங்களை செயல்படுத்த முதல் நிலை சிறப்பு அமர்வு நீதிபதிகளைக் கொண்ட 4 சிறப்பு நீதி மன்றங்கள் தஞ்சாவூர், திருச்சிராப்பள்ளி, மதுரை மற்றும் திருநெல்வேலி ஆகிய மாவட்டங்களில்

இயங்கி வருகின்றன. மற்ற மாவட்டங்களில் குற்றவியல் அமர்வு நீதி மன்றங்களுக்கு இவ்வழக்குகளை விசாரணை செய்ய அதிகாரம் அளிக்கப்பட்டுள்ளது.

(ஆ) தீண்டாமை ஒழிப்புப் பிரச்சாரம்

தீண்டாமையின் தீமை குறித்து பொது மக்களுக்கு எடுத்துரைக்கப்படுகிறது. தீண்டாமை ஒழிப்புத் தொடர்பாக மக்களுக்கு விழிப்புணர்வு ஏற்படும் வகையில் குறுந்திரைப்படங்கள் கிராமங்களில் திரையிடப்படுகின்றன.

(இ) தீண்டாமை ஒழிப்பில் சிறந்த கிராமங்களைத் தேர்ந்தெடுத்தல்

இத்திட்டத்தின் கீழ், பொதுமக்கள் நல்லிணக்கத்துடனும் அமைதியுடனும் வாழ ஊக்குவிக்கப்படுகின்றனர். ஒவ்வொரு மாவட்டத்திலும் தீண்டாமையை கடைப்பிடிக்காமல் பொது மக்கள் நல்லிணக்கத்துடன் வாழும் ஒரு கிராமம் தேர்ந்தெடுக்கப்பட்டு அக்கிராமத்திற்கு ரூ.1.00 இலட்சம் வழங்கப்பட்டுவருகிறது. இத்தொகையைக் கொண்டு அக்கிராமத்தின் முன்னேற்றத்திற்குத் தேவையான வசதிகள் செய்து கொடுக்கப்படுகின்றன. இதற்காக 2006-07-ஆம் ஆண்டிற்கு ரூ.29.00 இலட்சம் நிதி ஒதுக்கீடு செய்யப்பட்டுள்ளது.

“மனித நேய வார விழா” ஒவ்வொரு ஆண்டும் மாநிலத்தில் உள்ள அனைத்து மாவட்டங்களிலும் ஜனவரி 24 முதல் 30-ஆம் நாள் வரை பொது மக்களுக்கு விழிப்புணர்வு ஏற்படுத்தும் வகையில் நடத்தப்படுகிறது. மேலும் வில்லுப்பாட்டு கலைஞர்கள் மூலம் பொதுமக்களுக்கு தீண்டாமை ஒழிப்பு குறித்து விளம்பரப்படுத்தப்படுகிறது. இதற்காக 2006-07-ஆம் ஆண்டில் ரூ.5.15 இலட்சம் நிதி ஒதுக்கீடு செய்யப்பட்டுள்ளது.

மேலும் சமபந்தி விருந்து ஒவ்வொரு ஆண்டும் ஜனவரி 26, ஆகஸ்டு 15, அக்டோபர் 2 அல்லது அந்தந்த மாவட்டங்களில் முக்கியத்துவம் வாய்ந்த நாட்களில் ஏற்பாடு செய்யப்படுகிறது.

(ஈ) தலித் மற்றும் பழங்குடியினர் கலை, இலக்கிய மேம்பாட்டு நிறுவனம்

ஆதிதிராவிடர் மற்றும் பழங்குடியினர் தொடர்பான, கலை, கலாச்சாரம், இலக்கியம் இவற்றை படைக்கும் திறனை ஊக்குவிக்கவும் இவர்கள் குறித்த ஆராய்ச்சியை மேற்கொள்ளவும் “தலித் மற்றும் பழங்குடியினர் செயல்கள் நிறுவனம்” (DATA) என ஒன்று அமைக்கப்பட்டுள்ளது. இதற்காக ரூ.50.00 இலட்சம் நிதி ஒதுக்கப்பட்டு வைப்பு கணக்கில் வைக்கப்பட்டுள்ளது. தலித் எழுத்தாளர்களை ஊக்குவிக்கும் வகையில் அவர்களின் சிறந்த படைப்புகளை வெளியிட ஒவ்வொரு ஆண்டும் தேர்ந்தெடுக்கப்பட்ட 10 தலித் எழுத்தாளர்களுக்கும், தலித்துகளின் பிரச்சினை பற்றி எழுதும் தலித் அல்லாதவர் ஒருவருக்கும் ரூ.20,000/- வீதம் நிதியுதவி அளிக்க அரசு கருதியுள்ளது.

25. (அ) கொத்தடிமை ஒழிப்பு

கொத்தடிமை தொழிலாளர் முறையை அறவே ஒழிக்க இந்த அரசு உறுதி பூண்டுள்ளது. தேசிய அளவில் கொத்தடிமை முறையை ஒழிப்பதற்காக 1976-ஆம் ஆண்டு கொத்தடிமை ஒழிப்புச் சட்டம் இயற்றப்பட்டது. இச்சட்டம், அதே ஆண்டு முதல் தமிழகத்திலும் செயல்படுத்தப்பட்டு வருகிறது. கொத்தடிமைத் தனத்தில் சிக்கியுள்ளவர்களை விடுவித்து அவர்களுக்கு மறுவாழ்வு அளிக்க இவ்வரசு உறுதி பூண்டுள்ளது. கொத்தடிமை ஒழிப்புச் சட்டத்தை மாநிலத்தில் திறம்பட நிறைவேற்றிட அந்தந்த மாவட்ட ஆட்சியரை தலைவராகக் கொண்டு மாவட்டக்குழு அமைக்கப்பட்டுள்ளது. மாநில அளவில் தலைமைச் செயலாளர் தலைமையில் ஒரு உயர் மட்ட கண்காணிப்புக்குழு அமைக்கப்பட்டுள்ளது. இத்திட்டத்தின் கீழ், இதுவரை 13,051 கொத்தடிமை தொழிலாளர்கள் விடுவிக்கப்பட்டு ரூ.15.06 கோடி செலவில் மறுவாழ்வு அளிக்கப்பட்டுள்ளது. 2006-07-ஆம் ஆண்டிற்கு ரூ.110.00 இலட்சம் நிதி ஒதுக்கீடு செய்யப்பட்டுள்ளது.

(ஆ) கொத்தடிமைத் தடுப்பு மற்றும் மறுவாழ்வு மாதிரி திட்டம்

இத்திட்டம், கொத்தடிமைகள் அதிகமாக இருப்பதாக கண்டறியப்பட்ட திருவள்ளூர் மாவட்டத்தில் செயல்படுத்தப்பட்டு வருகிறது. இத்திட்டத்தின் மூலம் அவர்களுக்கு மறுவாழ்வு அளிப்பதுடன் அவர்கள் மேலும் கடனாளியாக ஆவதை தடுப்பதிலும் கவனம் செலுத்தப்படுகிறது. இம்மாவட்டத்தில் கொத்தடிமை முறையை தடுக்கும் விதத்தில் திட்டங்களை செயல்படுத்த ஆதிதிராவிடர் மற்றும் பழங்குடியினர் நலத் துறைச் செயலாளர் தலைமையில் “திட்ட அறிவுரைக்குழு” ஒன்று செயல்பட்டு வருகிறது.

II. பழங்குடியினர் நலன்

பழங்குடியினர்களின் பொருளாதாரம், கல்வி மற்றும் சமூக நிலையை மேம்படுத்தி பழங்குடியினருக்கும், பழங்குடியினர் அல்லாதாருக்கும் உள்ள இடைவெளியை குறைப்பதற்கு பழங்குடியினர் மேம்பாடு அவசியமாகிறது. பழங்குடியின மேம்பாட்டின் முக்கிய நோக்கம் இம்மக்களை பொருளாதாரம் மற்றும் சமூக மேம்பாட்டு நிரோட்டத்தில் ஒருங்கிணைப்பதாகும். பழங்குடியினர் நலனுக்காக தனியே ஒரு இயக்ககம் 1.4.2000 முதல் செயல்பட்டு வருகிறது. பழங்குடியினர் நல இயக்ககம் பழங்குடியினர்கள் அதிகம் வாழும் 14 மாவட்டங்களில் தனிக்கவனம் செலுத்தி வருகிறது. மாநிலத்தின் 36 வகை பழங்குடியினர்களில் 6 வகை பழங்குடியினர் அதாவது தோடா, கோட்டா, குரும்பாஸ், இருளர், பனியன், காட்டுநாயகன் ஆகியோர் பண்டைய பழங்குடியினர்களாக கண்டறியப்பட்டுள்ளனர். மேற்கண்ட பழங்குடியினர் தவிர மற்ற பழங்குடியினர்கள் பரவி வாழும் பழங்குடியினர்களாக அழைக்கப்படுகின்றனர். மொத்த மக்கட் தொகையில் 50%-க்கும் அதிகமாக பழங்குடியின

மக்கள் வாழும் பகுதிகள் ஒருங்கிணைந்த பழங்குடியினர் மேம்பாட்டுத் திட்டப்பகுதியென அறிவிக்கப்பட்டுள்ளது. ஒருங்கிணைந்த பழங்குடியினர் மேம்பாட்டுத் திட்டப்பகுதி 7 மாவட்டங்களில் உள்ளது.

26. பழங்குடியினர் துணைத்திட்டம்

பழங்குடியினரின் சமூகப் பொருளாதார நிலையினை உயர்த்தும் வகையில், தமிழக அரசு பழங்குடியினர் துணைத் திட்டத்தினை 1976-77 முதல் செயல்படுத்தி வருகிறது. இதன்படி அனைத்து துறைகளும் தங்களது ஆண்டு திட்ட நிதி (Annual Plan Outlay) ஒதுக்கீட்டில், பழங்குடியின மக்கள் தொகை விகிதாச்சாரத்திற்கு ஏற்ப, நிதியினை ஒதுக்கீடு செய்து, வளர்ச்சித் திட்டங்கள் முழுமையாக பழங்குடியின மக்களுக்கு சென்றடைவதை உறுதி செய்வதாகும். 2001-ஆம் ஆண்டு மக்கள்தொகை கணக்கெடுப்பின்படி, தமிழ்நாட்டில் பழங்குடியின மக்கள் 6.51 இலட்சம் உள்ளனர். இத்திட்டமானது, 21 செயலாக்க துறைகள் மூலம் செயல்படுத்தப்படுகிறது. பத்தாவது ஐந்தாண்டு திட்டத்திலிருந்து, பழங்குடியினர் துணைத் திட்டமானது, பகுக்கக் கூடிய (Divisible) மற்றும் பகுக்க இயலாத (Indivisible) திட்டங்களாக செயல்படுத்தப்பட்டு வருகிறது. ஒவ்வொரு துறையிலும், ஒருங்கிணைக்கும் அலுவலர் (Nodal Officer) நியமனம் செய்யப்பட்டு, இத்திட்டங்கள் கண்காணிக்கப்பட்டு வருகின்றன. 2006-07 -ஆம் ஆண்டில், பழங்குடியினர் துணைத் திட்டமானது, தமிழ்நாட்டில் புதுப்பொலிவுடன் செயல்படுத்தப்படுகிறது. 2006-07 -ஆம் ஆண்டின் மொத்த திட்ட நிதி ஒதுக்கீடான ரூ.12,500/- கோடியில், பகுக்கக் கூடிய (Divisible) திட்டங்களின் கீழ், திட்ட வரவு செலவு இணைப்பு புத்தகத்தின்படி (Plan-Budget Link Book) பழங்குடியினருக்கான துணை தலைப்பு 796-ன் கீழ் ரூ.23.68 கோடி, பழங்குடியினர் துணைத் திட்டத்திற்கென நிதி ஒதுக்கீடு செய்யப்பட்டுள்ளது. இது முந்தைய ஆண்டுகளில் செய்யப்பட்ட நிதி ஒதுக்கீட்டினை விட அதிகமாகும். மேலும், பகுக்க இயலாத (Indivisible) திட்டத்தின் கீழ் ரூ.139.47 கோடி நிதி ஒதுக்கீடு செய்யப்படவுள்ளது. இத்திட்டத்திற்கான மொத்த நிதி ஒதுக்கீடு ரூ.163.15 கோடியாகும்.

பத்தாவது ஐந்தாண்டு திட்ட காலத்தில் 2002-03 முதல் 2005-06 வரையிலான பழங்குடியினர் துணைத் திட்டத்தின் செலவின விபரங்கள் பின்வருமாறு:-

(ரூபாய் இலட்சத்தில்)

வருடம்	மாநில திட்ட மதிப்பீடு	பழங்குடியினர் துணைத் திட்ட ஒதுக்கீடு	செலவினம்			ப.து.தி. பொறுத்த செலவினத்தின் விழுக்காடு	மாநில திட்ட மதிப்பீட்டினைப் பொறுத்த செலவினத்தின் விழுக்காடு
			பகுக்கக் கூடிய இனம்	பகுக்க இயலாத இனம்	மொத்தம்		
2002-03	575152.96	5941.03	2001.99	1427.01	3429.00	57.72%	0.60%
2003-04	700013.16	8606.00	3629.88	4869.70	8499.58	98.76%	1.21%
2004-05	800108.10	8406.42	3352.48	5014.46	8366.94	99.53%	1.05%
2005-06	910000.00	16728.94	2452.97	7730.37	10183.34	60.87%	1.12%

27. பழங்குடியினருக்கான அடிப்படைக் கட்டுமான அமைப்பு

(அ) வீட்டுவசதித் திட்டம்

மலைப்பகுதி மற்றும் சமவெளிப்பகுதியில் வாழும் பழங்குடியினர்களின் வாழ்க்கைத் தரத்தை உயர்த்துவதற்காக, அரசு இம்மக்களுக்கு வீட்டு வசதி திட்டத்தை செயல்படுத்தி வருகிறது. இதன்படி ஆண்டுதோறும் சமவெளிப்பகுதிகளில் ஒரு வீட்டிற்கு ரூ.34,000/- வீதமும், மலைப்பகுதிகளில் ரூ.36,500/- வீதமும் செலவினம் செய்து பழங்குடியினர்களுக்கு வீடுகள் கட்டித்தரப்படுகின்றன. இத்திட்டத்தின் முழுச்செலவினமும் அரசால் ஏற்றுக்கொள்ளப் படுகிறது. இத்திட்டத்திற்காக 2006-07-ஆம் ஆண்டில், ரூ.16.80 இலட்சம் நிதி ஒதுக்கீடு செய்யப்பட்டுள்ளது.

(ஆ) குடிநீர் வசதி

பழங்குடியினர் வாழும் பகுதிகளில் குடிநீர் வசதி தேவைப்படும் இடங்கள் கண்டறியப்பட்டு, அதற்கானத் திட்டங்கள் நடைமுறைப்படுத்தப்படுகின்றன. இதற்காக ஒவ்வொரு ஆண்டும் நிதி ஒதுக்கீடு செய்யப்படுகிறது. 2006-07 -ஆம் ஆண்டில் குடிநீர் வசதி வழங்குவதற்காக ரூ.32.00 இலட்சம் நிதி ஒதுக்கீட்டுடன் இத்திட்டம் தொடரப்படும்.

(இ) பொருளாதார மேம்பாடு

பழங்குடியின மக்களின் விளை பொருட்களை விற்பனை செய்ய வகை செய்வதோடு மட்டுமின்றி, குறுகிய கால மற்றும் நீண்ட கால கடன்கள் வழங்குவதற்கும், பழங்குடியினருக்குத் தேவையான நுகர் பொருட்கள் நியாயமான விலையில் கிடைக்க வழிவகை செய்வதற்கும் பெரிய அளவிலான பல நோக்குக் கூட்டுறவு சங்கங்கள் (LAMP SOCIETIES) ஏற்படுத்தப்பட்டன. தற்போது தமிழ்நாட்டில் 19 சங்கங்கள் செயல்பட்டு வருகின்றன.

நான்கு தொழில் நெறி வழிகாட்டும் மையங்கள் உதகமண்டலம், சங்கராபுரம், கொல்லிமலை, ஜவ்வாது மலைப்பகுதிகளிலும் மற்றும் விழுப்புரம் மாவட்டம் சங்கராபுரத்தில் ஒரு தொழிற்பயிற்சி நிலையமும் வேலை வாய்ப்பில் வழி காட்டும் வகையில் செயல்பட்டு வருகின்றன. பழங்குடியினர் நல்வாழ்வைக் கருத்தில் கொண்டு 25 ஆரம்ப சுகாதார நிலையங்களும், 76 துணை சுகாதார நிலையங்களும், 7 சித்த மருத்துவமனைகளும், 5 அரசு மருந்தகங்களும் மற்றும் ஒரு நடமாடும் சித்த மருத்துவ நிலையமும் பழங்குடியினர் பகுதியில் அவர்களின் முன்னேற்றத்திற்காக செயல்பட்டு வருகின்றன.

(ஈ) குடும்ப வருவாய் ஈட்டித்தரும் திட்டங்கள்

பண்டைய பழங்குடியினர் மற்றும் பரவி வாழும் பழங்குடியினர் ஆகியோரின் குடும்ப வருவாய் ஈட்டித்தரும் பொருளாதார மேம்பாட்டுத் திட்டத்தின் கீழ் ஆடு அலகுகள் பழங்குடியினர்களுக்கு வழங்கப்படுகின்றன. 2006-07-ஆம் ஆண்டில் இதற்கென ரூ.10.14 இலட்சம் நிதி ஒதுக்கீடு செய்யப்பட்டுள்ளது.

(உ) மைய அரசு பொறுப்பேற்கும் திட்டங்கள்

பழங்குடியினர் பகுதியில் பின்வரும் மைய அரசு பொறுப்பு ஏற்கும் திட்டங்கள் செயல்படுத்தப்படுகின்றன :-

(i) பழங்குடியினர் துணைத்திட்டத்திற்கான சிறப்பு மைய உதவி

இத்திட்டத்தின் கீழ் நிதி ஒதுக்கீடு பழங்குடியினர்களுக்கு வருவாய் ஈட்டித்தரும் திட்டத்திற்கு முதன்மையாகவும் இதில் ஒரு பகுதி (30% மிகாமல்) இந்த வருவாய் ஈட்டித்தரும் திட்டத்திற்கான அடிப்படை வசதிகளுக்காகவும் செலவிடப்படுகிறது. 2005-06-ஆம் ஆண்டு ரூ.290.99 இலட்சம் நிதி ஒதுக்கீடு செய்யப்பட்டது. 2005-06-ஆம் ஆண்டிற்கான ஊக்கத்தொகை ரூ.32.71 இலட்சம் வழங்கப்பட்டுள்ளது. 2006-07 -ஆம் ஆண்டிற்கு மைய அரசு இத்திட்டத்திற்கென தற்காலிக ஒதுக்கீடாக ரூ.327.00 இலட்சம் நிதி ஒதுக்கீடு செய்யப்பட்டுள்ளது.

(ii) இந்திய அரசியலமைப்புச் சட்ட பிரிவுக்கூறு 275(1)-ன் கீழ் விடுவிக்கப்படும் நிதி

இந்திய அரசியலமைப்புச் சட்டப்பிரிவுக்கூறு 275 (1)-ன் கீழ் வழங்கப்படும் நிதியில் பழங்குடியினர் பகுதிகளில் உள்கட்டமைப்பு பணிகள் மேற்கொள்வதற்கு பயன்படுத்தப்பட்டு வருகிறது. விழுப்புரம் மாவட்டம் கல்வராயன் மலையில் உள்ள வெள்ளிமலையில் ஏகலைவா மாதிரி உண்டி உறைவிட மேல்நிலைப்பள்ளி தோற்றுவிக்கப்பட்டுள்ளது. 2005-06-ஆம் ஆண்டில் இத்திட்டத்தின்கீழ், பழங்குடியினர் பகுதிகளில் அடிப்படை வசதிகள் செய்வதற்கு ரூ.231.00 இலட்சமும், ஏகலைவா மாதிரி உண்டி உறைவிட மேல்நிலைப்பள்ளிக்கான தொடர் செலவினங்களுக்கு ரூ.105.00 இலட்சமும் மைய அரசு வழங்கியுள்ளது. மேலும், ஒரு மாதிரி உண்டி உறைவிட மேல்நிலைப்பள்ளி 2006-07-ஆம் ஆண்டில் தொடங்கப்படவுள்ளது. மைய அரசு சேலம் மாவட்டம் கருமந்துறையில் மாதிரி உண்டிஉறைவிட மேல்நிலைப்பள்ளி ஆரம்பிப்பதற்கு ரூ.1.00 கோடி நிதியினை விடுவித்துள்ளது. 2006-07-ஆம் ஆண்டில் இத்திட்டத்தின்கீழ் தற்காலிக நிதியாக ரூ.251.00 இலட்சம் நிதி ஒதுக்கீடு செய்துள்ளது. இதில் ரூ.135.00 இலட்சம் பழங்குடியினர் பகுதிகளில் அடிப்படை வசதிகளுக்கும் மீதமுள்ள தொகை ரூ.116.00 இலட்சம் சிறுபாசன வசதிகள் அளிப்பதற்கும் ஒதுக்கீடு செய்யப்பட்டுள்ளது.

(iii) பண்டைய பழங்குடியினர் மேம்பாட்டிற்கான மைய அரசின் நிதியுதவி

2005-06-ஆம் ஆண்டில் மைய அரசு திட்டங்களின் கீழ், பண்டைய பழங்குடியினர் மேம்பாட்டிற்காக 225 வீடுகள் கட்டி தருவதற்கும் மற்றும் 400 பழங்குடியினர்களுக்கு 8 மாவட்டங்களில் விழிப்புணர்வு பயிற்சி

அளிப்பதற்கும் மைய அரசு ரூ.79.55 இலட்சம் நிதி வழங்கியுள்ளது. 2006-07-ஆம் ஆண்டில் இத்திட்டத்திற்காக தற்காலிக ஒதுக்கீடாக ரூ.255.00 இலட்சம் நிதியினை மைய அரசு ஒதுக்கீடு செய்துள்ளது.

(iv) பழங்குடியினர் ஆராய்ச்சி மையம் மற்றும் அருங்காட்சியகம்

பழங்குடியினர்களுக்காக அருங்காட்சியகம் ஒன்று உதகை பழங்குடியினர் ஆராய்ச்சி மையத்தில் ரூ.200.00 இலட்சம் செலவில் அமைக்கப்பட்டுள்ளது. இதில், ரூ.120.00 இலட்சம் ஏற்கெனவே விடுவிக்கப்பட்டுள்ளது. பழங்குடியினர் ஆராய்ச்சி மையத்தில் பழங்குடியினர்கள் தொடர்பான ஆராய்ச்சி, பயிற்சி மற்றும் பழங்குடியினர் திட்டங்களை ஆய்வு செய்தல், பழங்குடியினர் புள்ளி விவர கணக்கெடுப்பு ஆகிய நடவடிக்கைகள் மேற்கொள்ளப்படுகின்றன.

(எ) ஜனநீ பீமா யோஜனா (JBY)

பண்டைய பழங்குடியினரிடையே இறப்பு விகிதம் அதிகம் ஏற்படுவது சம்பந்தமான அறிக்கையின் பேரில் வறுமைக்கோட்டிற்கு கீழ் மற்றும் அதற்கு சிறிதளவு மேலாக வாழும் 18 முதல் 58 வயது வரையுள்ள பண்டைய பழங்குடியினருக்கென ஒரு காப்பீட்டுத்திட்டம் வடிவமைக்கப்பட்டு செயல்படுத்தப்படுகிறது. 2004-05-ஆம் ஆண்டு முதல் இத்திட்டத்தில் 8,000 பண்டைய பழங்குடியினர்களுக்கு, ஆண்டுக்கான பிரீமியம் நபர் ஒன்றுக்கு ரூ.100/-வீதம் ஐந்தாண்டுகளுக்கு செலுத்துவதற்காக மைய அரசு ரூ.40.00 இலட்சம் அளித்துள்ளது. 2005-06-ஆம் ஆண்டில் இத்திட்டத்தினை செயல்படுத்துவதற்கு ரூ.80.00 இலட்சம் நிதியினை மைய அரசு வழங்கியுள்ளது. இத்திட்டத்தில் 16,000 பண்டைய பழங்குடியினர் பயனடைந்துள்ளனர். இத்திட்டத்திற்கான காலம் மூன்று ஆண்டுகளாகும். இறுதி கட்டத்தில் 31,000 பண்டைய பழங்குடியினர் வரை 2006-07 -ஆம் ஆண்டில் பயனடைவார்கள்.

28. பழங்குடியினருக்கான இதர திட்டங்கள்

(அ) பழங்குடியினர் சுய உதவிக்குழுக்கள்

பழங்குடியினர் மகளிருக்கு அதிகாரம் அளிக்கும் வகையில் சுய உதவிக்குழுவிற்கு முக்கியத்துவம் அளிக்கப்படுகிறது. இந்த மாநிலத்தில் 3,410 சுய உதவிக்குழுக்கள் ஆரம்பிக்கப்பட்டு 51,544 பழங்குடியின பெண்கள் திறமையுடன் செயல்பட்டு வருகின்றனர்.

(ஆ) மலைப்பகுதி மேம்பாட்டுத்திட்டம் (HADP)

நீலகிரியில் வாழும் பழங்குடியினர்களின் நலனுக்காக மட்டும் நீலகிரி மாவட்ட ஆட்சியரால் மலைப்பகுதி மேம்பாட்டுத்திட்டம் செயல்படுத்தப்பட்டு வருகிறது. 2006-07-ஆம் ஆண்டில் இதற்கென ரூ.566.84 இலட்சம் நிதி ஒதுக்கீடு செய்யப்பட்டுள்ளது.

(இ) இந்திய மருத்துவ ஆராய்ச்சிக் கழகம் (ICMR)

இந்திய மருத்துவக் கழக ஆராய்ச்சிக் குழுமத் திட்டப் பணிகள், காஞ்சிபுரம், திருவள்ளூர், நீலகிரி ஆகிய மூன்று மாவட்டங்களில் செயல்படுத்தப்பட்டு வருகின்றன. பண்டைய பழங்குடியினரின் மருத்துவ நலன் கருதி அதற்கு வசதிகள் செய்யும் பொருட்டு பழங்குடியினர் நலப்பணியாளர்கள் மற்றும் தாய்ஸ் ஆகியோரைக் கொண்ட குழுவை நியமித்து அவர்களுக்கு இத்திட்டப்பணிகளுக்கான தொடர் பயிற்சி வழங்கப்படுகிறது.

III. தமிழ்நாடு ஆதி திராவிடர் வீட்டுவசதி மற்றும் மேம்பாட்டுக் கழகம் (தூட்கோ)

தமிழ்நாடு ஆதிதிராவிடர் வீட்டு வசதி மற்றும் மேம்பாட்டுக் கழகம் ஆதிதிராவிடர் மற்றும் பழங்குடியின மக்களின் வாழ்க்கைத் தரத்தை உயர்த்தும் பொருட்டு துவக்கப்பட்டு, 1974 முதல் செயல்பட்டு வருகிறது. இது ஆதிதிராவிடர் மற்றும் பழங்குடியினரின் சமூக மற்றும் பொருளாதார நிலையை மேம்படுத்துவதற்காக பல்வேறு பொருளாதார மேம்பாட்டுத் திட்டங்களை தொடர்ந்து செயல்படுத்தி வருகிறது. இக்கழகம் தொழில்நுட்பப்பிரிவு மற்றும் வளர்ச்சிப் பிரிவு ஆகிய இரு பிரிவுகளை கொண்டு செயல்படுகிறது. விடுதிகள், பள்ளிக் கட்டிடங்கள், ஆசிரியர் குடியிருப்புகள், வகுப்பறைகள் போன்ற கட்டுமானப் பணிகளை தொழில்நுட்பப்பிரிவு மேற்கொண்டு வருகிறது. இக்கழகத்தின் வளர்ச்சிப்பிரிவு ஆதிதிராவிடர் மற்றும் பழங்குடியினர் தேவையின் அடிப்படையிலான பொருளாதார மேம்பாட்டுத் திட்டங்களை செயல்படுத்திவருகிறது.

29. பொருளாதார மேம்பாட்டு செயல்பாடுகள்

(அ) திட்டங்கள் செயல்முறையை பரவலாக்குதல்

மாவட்ட செயலாக்கத் திட்டம், அந்தந்த மாவட்ட ஆட்சியர்களால் அம்மாவட்டத்திலுள்ள ஆதிதிராவிட மக்களின் தேவை மற்றும் தொழில் செய்வதற்கு அம்மாவட்டத்திலுள்ள வசதி வாய்ப்புகளின் அடிப்படையில் தயாரிக்கப்பட்டு செயல்படுத்தப்பட்டு வருகிறது. பயனாளிகளின் தேர்வு பரவலாக்கப்பட்டு, வட்டார அளவில் தெரிவு செய்ய வகை செய்யப்பட்டுள்ளது.

(ஆ) மாவட்ட ஆட்சியரின் விருப்புரிமை நிதி

நடைமுறையிலுள்ள ஏனைய திட்டங்கள் மூலம் பயன்பெற இயலாத, மிகவும் நலிவடைந்த நிலையிலுள்ள ஆதிதிராவிடர் மற்றும் பழங்குடியினரது மேம்பாட்டிற்கென மாவட்ட ஆட்சியரின் விருப்புரிமை நிதி தொடங்கப்பட்டு, இவர்கள் வருமானம் ஈட்டக் கூடிய தொழிலைத் தொடங்குவதற்கு நூறு விழுக்காடு மானியம் மாவட்ட ஆட்சியர் மூலம் வழங்கிட வழி வகை செய்யப்பட்டுள்ளது.

(இ) சிறப்பு மாநில நிதியுதவித் திட்டம்

ஒவ்வொரு ஆண்டும் ஆதிதிராவிடர் பொருளாதார வளர்ச்சியை கருத்திற் கொண்டு அவர்களின் மேம்பாட்டிற்கான திட்டங்களை செயல்படுத்த மைய அரசு ரூ.50.00 கோடி மானியம் வழங்குகிறது. இதில் இந்து ஆதிதிராவிடர்கள் மட்டுமே பயனடைவார்கள். இது கிருத்துவ மதம் மாறிய ஆதிதிராவிடர்களின் பொருளாதார வளர்ச்சிக்கு உதவியாக இல்லை. இதனை கருத்திற்கொண்டு, ஆதிதிராவிடர்களுக்கு வழங்கப்படும் இச்சலுகைகள் இந்து ஆதிதிராவிடர்களுக்கு மட்டுமன்றி மதம் மாறிய கிருத்துவ ஆதிதிராவிடர்களுக்கும் கிடைத்திட தமிழகத்தின் வரலாற்றிலேயே முதன் முறையாக இந்த அரசு “சிறப்பு மாநில நிதியுதவித் திட்டம்” என்ற திட்டத்தை உருவாக்கியுள்ளது. இத்திட்டத்திற்கென 2006-07 ஆம் ஆண்டிற்கு ரூ.25.00 கோடி நிதி ஒதுக்கப்பட்டுள்ளது.

(ஈ) மகளிர் பொருளாதார மேம்பாட்டுத் திட்டங்கள்

தனிநபர் பயனாளிகளுக்கு மட்டும் திட்டங்கள் உதவுவது என்ற நிலைப்பாட்டினை மாற்றி தற்சமயம் மகளிர் சுய உதவி குழுக்களுக்கு முக்கியத்துவம் அளிக்கும் வகையில், மாவட்ட செயலாக்கத் திட்டத்தின் 75% நிதி ஒதுக்கீடு ஆதிதிராவிடர் மற்றும் பழங்குடியினர் சுய உதவி குழுக்களுக்கு அளிக்கப்பட்டுள்ளது.

(உ) நிலம் வாங்கும் திட்டம்

பெண்களுக்கு உரிய அதிகாரம் அளிக்கப்பட்டால், குடும்பத்தின் வாழ்க்கைத் தரம் உயர்வதுடன், சமுதாய மதிப்பும் உயரும். இந்த நிலம் வழங்கும் திட்டம் ஆதிதிராவிடர் மற்றும் பழங்குடியின மகளிருக்காக உருவாக்கப்பட்ட திட்டம். இத்திட்டத்தின் கீழ், 8000 ஆதிதிராவிடர் மற்றும் பழங்குடியினர் மகளிர் பயன் பெறும் வகையில் நிலம் வாங்க, நில மேம்பாடு மற்றும் சிறிய நீர்ப்பாசனம் மற்றும் கால்நடைப் பராமரிப்புக்காக 50% மானியமும் 50% வங்கிக் கடனும் அளிக்கப்படுகிறது. திட்டத்தின் மொத்த நிதி உதவியான ரூ.2.00 இலட்சத்தில், நிலம் வாங்க ரூ.1.00 இலட்சமும் நிலமேம்பாடு, நீர்ப்பாசனம் மற்றும் கால்நடைப் பராமரிப்பு போன்றவற்றிற்கு ரூ.1.00 இலட்சமும் வழங்கப்படுகிறது. ஆதிதிராவிடர் மற்றும் பழங்குடியின ஏழை பெண்களுக்காக மட்டுமே இத்திட்டம் நடைமுறைப்படுத்தப்படுகிறது. இத்துடன், இந்த ஆதிதிராவிடர் மற்றும் பழங்குடியின பயனாளிகளின் விவசாயத்திற்காக மின் இணைப்புகள் வழங்குவதில் முன்னுரிமை வழங்க வகை செய்யப்பட்டுள்ளது. மேலும், இப்பயனாளிகளுக்கு முத்திரைத் தாள் மற்றும் பத்திரப் பதிவு கட்டணத்தில் 75% விலக்கு அளிக்கப்பட்டுள்ளது.

(ஊ) தனி நபர் பயனாளிகளுக்கான நிதி உதவி

தனிநபர் பயனாளிகளுக்கான திட்டத்தின் கீழ், தனி நபர்களுக்கு அவர்களின் விருப்பத்திற்கேற்ற சய தொழில்கள் துவங்க நிதி உதவி வழங்கப்படுகிறது.

(எ) வேலைவாய்ப்பளிக்கும் பயனுள்ள பயிற்சித் திட்டங்கள்

ஆதிதிராவிடர் மற்றும் பழங்குடியின இளைஞர்களுக்கு வேலை வாய்ப்பு பெறும் வசதியை விரிவுபடுத்தும் பொருட்டு பல்வேறு தொழிற் பயிற்சிகள் அளிக்கப்பட்டு வருகின்றன. இந்த தொழிற் பயிற்சித் திட்டங்கள் மாவட்ட ஆட்சித்தலைவர் தலைமையில் அமைக்கப்பட்ட மாவட்ட தொழிற்பயிற்சி தேர்வுக்குழுவால் ஒழுங்குபடுத்தப்பட்டுள்ளன. இப்பயிற்சிகள் மத்திய, மாநில அரசு நிறுவனங்கள் மற்றும் தொழில் நுட்ப கல்வி இயக்ககம், வேலைவாய்ப்பு மற்றும் பயிற்சித்துறை மற்றும் பல்கலைக்கழகங்களால் அங்கீகரிக்கப்பட்ட நிறுவனங்கள் மூலம் அளிக்கப்படுகின்றன. தொழிற்பயிற்சித் திட்டத்தின் கீழ், அதிக அளவிலான ஆதிதிராவிடர் மற்றும் பழங்குடியின இளைஞர்களின் வேலைவாய்ப்பு பெறும் ஆற்றலை வளர்க்கவும் தரமான பயிற்சிகள் அளிக்கப்பட்டு வருகிறது.

(ஏ) சிறப்பு பொருளாதாரத் திட்டங்கள்

“சிறப்பு பொருளாதாரத் திட்டங்கள்” என்ற திட்டம் ஆதிதிராவிடர் மற்றும் பழங்குடியின குடும்பங்களின் வாழ்க்கைத் தரத்தை மேம்படுத்த தொடங்கப்பட்டுள்ளது. இதன் மூலம் பிழைப்புக்கு ஆதாரமாக நிரந்தர வருவாய் ஈட்டக் கூடிய குறிப்பிட்ட தொழில்முறை மாவட்ட ஆட்சியர்களால் கண்டறியப்பட்டு அதற்கான நிதியுதவி செயல் திட்ட வடிவில் அளிக்கப்படும். இத்திட்டத்தின்கீழ், ரூ.15.00 கோடி நிதியுதவி மானியத்துடன் கூடிய கடனாக வழங்கப்பட்டு, 6,000 ஆதிதிராவிடர் மற்றும் பழங்குடியின பயனாளிகள் பயன்பெறுவர்.

(ஐ) இளைஞர்களுக்கான சய தொழில் வேலைவாய்ப்புத் திட்டம்

“இளைஞர்களுக்கான சய தொழில் வேலைவாய்ப்புத் திட்டம்” (SEPY) என்ற திட்டத்தின் மூலம் மாவட்டத்திற்கு உரித்தான தொழில்முறைகள் கண்டறியப்பட்டு, தேர்ந்தெடுக்கப்பட்ட இளைஞர்களுக்கு பயிற்சி அளித்து, அவர்களை வழி நடத்தும் முகமை மூலம் அவர்களால் நடத்தக்கூடிய சிறிய தொழில்கள் தொடங்க வழிவகை செய்யப்படும். இத்திட்டத்தின் கீழ், 4,000 ஆதிதிராவிடர் மற்றும் பழங்குடியின இளைஞர்கள் பயனடையும் வகையில் ரூ.11.25 கோடி நிதி உதவி வழங்கப்படும்.

2006-07 -ஆம் ஆண்டில், வறுமைக் கோட்டிற்குக் கீழ் வாழும் ஆதிதிராவிட இளைஞர்களுக்கு, வருவாய் ஈட்டக் கூடிய சய தொழில் தொடங்கவும், படித்த வேலையற்ற இளைஞர்கள், வேலை வாய்ப்பு பெறும்

திறனை மேம்படுத்திக் கொள்ளும் வகையில் தொழிற் பயிற்சி வழங்குதல் போன்ற திட்டங்களின் கீழ், 1.95 இலட்சம் ஆதிதிராவிட இளைஞர்களுக்கு தாட்கோ மூலம் ரூ.206.95 கோடி நிதியுதவி செய்யப்பட உள்ளது.

(ஔ) தேசிய துப்புரவு பணியாளர் விடுவிப்பு மற்றும் மறுவாழ்வுத் திட்டம்

மனிதக் கழிவை மனிதனே கையால் அள்ளும் கொடுமையை நீக்கி, அந்தப் பணியினை ஆற்றி வருபவர்களுக்கு தகுதியான வேறு பணி வழங்கப்படும். இந்த பணியில் ஈடுபட்டிருந்ததாக கண்டறியப்பட்ட 10,000 நபர்களுக்கு ரூ.58.45 கோடி செலவில் வேறு பணிக்கான பயிற்சி வழங்கவும், மறுவாழ்வு அளித்திடவும் நடவடிக்கைகள் மேற்கொள்ளப்பட்டு வருகின்றன.

தேசிய துப்புரவுப் பணியாளர் மறுவாழ்வு திட்டம் முற்றிலும் சீரமைக்கப்பட்டு துப்புரவுப் பணியாளர் மற்றும் அவர்களைச் சார்ந்து வாழ்பவரின் பொருளாதாரத்தினை மேம்படுத்தும் வகையில், அவர்களைக் கொண்ட சுய உதவி குழுக்கள் அமைக்கப்பட்டு, வருமானம் ஈட்டக்கூடிய தொழிலை மேற்கொள்ளப் போதிய பயிற்சியும் பொருளாதார உதவியும் அவர்களுக்கு அளிக்கப்பட்டு வருகிறது.

30. முடிவுரை

10.06.2000 அன்று டாக்டர் அம்பேத்கர் மணி மண்டபம் திறப்பு விழாவில் மாண்புமிகு தமிழக முதல்வர் அவர்களின் “தமிழர்களாக இருப்போம்; எல்லோரும் மக்களாக இருப்போம்” என்ற அறை கூவலை நனவாக்கும் பொருட்டு திறமை வாய்ந்த மற்றும் செயலாற்றல் மிக்க மாண்புமிகு முதலமைச்சரின் தலைமையின் கீழ்

மேற்குறிப்பிடப்பட்ட ஆக்கபூர்வமான திட்டங்களை சீரிய முறையில் வரையறுக்கப்பட்ட நெறிமுறைகளை கடைபிடித்து இம்மக்கள் வலிவோடும், பொலிவோடும் வாழ வைக்க முழு முயற்சியுடன் செயல்படுத்தி வருகிறது.

ஆ. தமிழரசி
ஆதிதிராவிடர் நலத் துறை அமைச்சர்